

1. దేవుని (యెహోవా) దినం

గుడ్ ఫ్రైడే

సకల చరాచర ప్రకృతిని, అందులోని జీవరాశిని సృష్టించిన సర్వేశ్వరుడైన దేవునికి, సబ్ కామాలిక్ ఏక్ గాను, ఊపర్ వాలాగాను, అందరికి తండ్రియైన దేవుడు గాను పిలువబడుతున్న దేవునికి తన స్వరూపంలో, తనలాంటి స్వతంత్రుడైన జీవున్ని అనగా మనుషులనుగా సృష్టించినా, వారు భూమి మీద తన లాగా బ్రతకలేక పాపంలో మునిగి భ్రష్టులైనపుడు తన కుమారుడైన క్రీస్తు యేసు ద్వారా రక్షించి తిరిగి తన స్వరూపంలోనికి మార్చుకొని తన కుమారుడు చూపిన మార్గంలోనే తన యొద్దకు రావాలని ఈ జగత్తు పునాది వేయకముందే నిర్ణయించుకొన్నాడని సిలువ వేయబడిన క్రీస్తు బోధను ప్రకటించిన అపొస్తలుడైన పౌలు ద్వారా సర్వలోకానికి తెలియజేసాడు. (ఎఫెసీ 1:3-12).

మొదట తాను ఏర్పాటు చేసుకొన్న ప్రజలైన ఇశ్రాయేలు జనాంగానికి తన ప్రవక్తల ద్వారా ఈ విషయాన్ని మర్మయుక్తంగా వారికి అర్థం అయ్యే రీతిలోనే తెలియజేసి లేఖనాలలో ఈ విషయాన్ని వ్రాయించి భద్రపరచడం జరిగింది. పాపం చేసినవాడు దానికి ప్రాయశ్చిత్తం చేసుకోవాలంటే రక్తప్రోక్షణ గావించాలని తన ధర్మశాస్త్రంలో తెలియజేసాడు. ఇశ్రాయేలీయులు దేవుడు మాకు మాత్రమే దేవుడు, మేమే దేవుని పిల్లలం అందరికంటే శ్రేష్టులం అనే గర్వంతో దేవుని చిత్తాన్ని మరచి పాపం మరింతగా చేస్తూ, బలులను (రక్తప్రోక్షణను) ఎక్కువ చేశారే గాని పాపం మానలేదు. అయితే తండ్రి అయిన దేవుడు తన కుమారుడు, విశ్వాసులకు తండ్రియైన అబ్రహాము కిచ్చిన వాగ్దానమును బట్టి ఐగుప్తులో బానిస బ్రతుకు వెళ్ళదీస్తున్న వారిని విడిపించి, శ్రేష్టమైన దేశానికి నడిపించిన రోజును

జ్ఞాపకం చేసుకోవడానికి “పస్కాపండుగ”ను ఆచరించమని ఆజ్ఞాపించాడు. తరువాత దినమునుండే పులియని రొట్టెల పండుగను చేయమన్నాడు. (నిర్గమ 12వ అధ్యాయం మరియు లేవి. 23,24 అధ్యాయాలు).

నాటి ఇశ్రాయేలీయుల పండుగలే మరో రూపాన్ని సంతరించుకొని గుడ్ ఫ్రైడే, ఈస్టర్ పండుగలుగా నేటి క్రైస్తవులు ఆచరిస్తున్నారు. కాని గుడ్ ఫ్రైడే నాడే క్రీస్తు చనిపోయాడని బైబిల్ గ్రంథంలో వ్రాయబడలేదు. ఎందుకంటే అప్పటికి శుక్రవారం అనే పేరులేదు. నాటి ఇశ్రాయేలీయులు నామకార్థంగా పస్కాను ఆచరిస్తు దేవునికి దూరమవుతున్నప్పుడు దేవుడు తన చిత్తాన్ని లేదా సంకల్పాన్ని అనగా పస్కా బలి పశువుగా సర్వమానవాళి పాప పరిహారం కోసం క్రీస్తును బలిగా అర్పించబోయే దినాన్ని గూర్చి ఆనాటి ప్రజలకు హెచ్చరించడం మొదలుపెట్టాడు. యూదుల క్యాలెండర్ (పంచాంగం) ప్రకారం వారికి నెల పొడుపు నుండి అమావస్య వరకు ఒక నెల. వారి దినం సాయంత్రం అనగా సూర్యాస్తమయంతో ప్రారంభమై సూర్యాస్తమయంతో ముగుస్తుంది. వారికి వారానికి ఏడురోజులు ఉన్నాయి కాని ఆనాడు ఆ దినాలకు పేర్లు లేవు అనగా ఆది, సోమ..... శుక్ర, శని వారాలు వాళ్ళకు లేవు, 11వ శతాబ్దంలోనే వారాలకు, నెలలకు ఈనాటి పేర్లు వచ్చాయి. అయితే వారి నెలలకు పేర్లున్నాయి. మొదటి నెల పేరు “నీసాను” ఇది మన తెలుగు క్యాలెండర్ ప్రకారం చైత్రమాసంగా ఉంటుంది. ఇంగ్లీషు క్యాలెండరు ప్రకారం మార్చి - ఏప్రిల్ మధ్యలో వస్తుంది. బైబిల్ ప్రకారం వారి మొదటి నెల మొదటి దినం మన తెలుగు పంచాంగం ప్రకారం ఉగాది అనగా చైత్ర శుద్ధ పాడ్యమి అని గుర్తించుకోండి చాలు.

ఈ పస్కాపండుగను ఆచరించే విధానం నిర్గమకాండం 12వ అధ్యాయంలో పూర్తిగా వివరించాడు. ఒక వేళ దానిని జరిగించకపోతే వారి తొలిచూలు పిల్లలను చంపేస్తాను అన్నాడు. చీకటి నుండి అనగా పాపము నుండి పాలు తేనెలు ప్రవహించే దేశంలోనికి

ప్రవేశించడానికి గుర్తును అనగా ఆ ఆనందానికి గుర్తుగా ఈ పండుగను చేసుకొమ్మన్నాడు. మొదటి నెల దశమినాడు నిర్దోషమైన మేక లేదా గొట్టెపిల్లను తెచ్చి 14వ దినమున దానిని బలిచ్చి ఏది మిగలకుండా అందరూ తినాలి. సాయంత్రంలోగా దాని ఆనవాలు కూడా మిగలకూడదని ఆజ్ఞాపించాడు. అలా వారు దానిని ఆచారం చేస్తున్నప్పుడు దేవుడు వారికిచ్చిన కాలం ముగిసింది, వారి అంతం దగ్గరపడింది. వారి పాపం పండింది గనుక ఇశ్రాయేలును నాశనం చేసి, భక్తిగల వారిని రక్షించి, మిగతా లోకంలో ఉన్న తన పిల్లలందరిని కాపాడవలసిన తన అనాది సంకల్పాన్ని తెలియజేస్తూ వారి అంతాన్ని, లోకానికి ఆనంద దినాన్ని లేదా రక్షణ దినాన్ని ప్రకటించుచూ, అదే తను ఏర్పాటు చేసిన దినంగా చెబుతూ వచ్చాడు.

క్రీస్తుకు మూలపురుషుడు, దేవునికిష్టుడైన దావీదు మహారాజు ద్వారా ఆదినాన్ని ఎలా జరుపుకోవాలో ప్రవచించాడు. “ఇల్లు కట్టువారు నిషేదించిన రాయి మూలకు తలరాయి ఆయెను. అది యెహోవా వలన కలిగినది. అది మన కన్నులకు ఆశ్చర్యము. ఇది యెహోవా ఏర్పాటు చేసిన దినము దీనియందు మనము ఉత్సాహించి సంతోషించెదము” (కీర్తన 118:22-24). ఈ దినాన్ని ఇశ్రాయేలీయులతో పాటు దేవునికిష్టులైన పిల్లలందరు ఉత్సాహించి సంతోషించాలి అని దావీదు వ్రాస్తూ, ఆయన కూడా సంతోషించినట్లు కనబడుతుంది. అయితే ఈ దినమును గూర్చి నాటి ప్రజలు గ్రహించలేదు నేటి ప్రజలు గ్రహించక ఏడుస్తూ, రోదిస్తూ, ఉపవాసాలు చేస్తూ అన్యాయమైపోతున్నారు. మరికొందరు భ్రష్టులైతే వారి పెళ్ళి దినమే ఇది అనుకొని, పెళ్ళికార్డుల మీద ఈ వచనాన్ని వ్రాసుకొని, ప్రసంగించి, ఆరోజు (పెళ్ళిరోజు) ఆనందించి నిత్యాగ్ని దండన పాలైపోతున్నారు.

యెహోవా ఏర్పాటు చేసిన ఆ దినము సర్వమానవాళి ఎలా ఉంటుందో ఆ తర్వాత వచ్చిన ప్రవక్తయైన యెషయా చెబుతున్నాడు చదవండి “యెహోవా దినం వచ్చుచున్నది.... ఆకాశ నక్షత్రములును,

నక్షత్రరాసులును వెలుగు ప్రకాశింపనియ్యవు. ఉదయకాలమున సూర్యుని చీకటి కమ్మును, చంద్రుడు ప్రకాశింపడు...” (యెషయా 13:9-11). ఈ యెషయానే క్రీస్తు యొక్క జన్మదినం లేదా ఆయన మొదటి రాకడను గూర్చి ప్రకటించినాడు అని మరువవద్దు. దేవుడు ఇశ్రాయేలీయులను శిక్షించేరోజు, మిగతా అన్యులను అనగా అప్పటికి దేవుడు ఎవరో తెలియని మనలందరిని రక్షించే రోజున ఏమి జరుగబోతుందో చెప్పాడు. దీనినే యోవేలు ప్రవక్త ప్రవచించాడు. “యెహోవా దినము వచ్చుచున్నది... ఆదినము అంధకారమయముగా ఉండును, మేఘములు, గాఢాంధకారమును ఆ దినమున కమ్మును....” (యోవేలు 2:1-2). ఆ తర్వాత ఆమోసు ప్రవక్త మరింత విశదంగా ఈ దినమును గూర్చి చెప్పాడు “...ప్రభువైన యెహోవా సెలవిచ్చునదేమనగా... ఆ దినమున నేను మధ్యాహ్న కాలమందు సూర్యుని అస్తమింపజేసెదను. పగటి వేళ భూమికి చీకటి కమ్మును....” (ఆమోసు 8:1-11). ఆ తర్వాత జెఫన్యా, జెకర్యా ఇంకా అనేకమంది ఈ దినమును గూర్చి ప్రవచించారు. (జెఫన్యా 1,2, జెకర్యా 12,13,14 అధ్యాయములు).

ఆనాటి ప్రజలు, ఈనాటి ప్రజల యొక్క పాపాలు కోడెలు, మేకలు, గొట్టెలు మొ॥ వాటితో పోవడం లేదు గనుకనే తనే ఏర్పాటు చేసిన నిర్ధోషమైన, పవిత్రమైన, పాపములేని, పరిశుద్ధుడైన తన కుమారుని రక్తప్రోక్షణ ద్వారానే సౌఖ్యమని ముందే ఎరిగి నిర్ణయించిన దేవుడు ఆ దినాన్ని వెంటనే ఏర్పాటు చేసి దానిని గూర్చిముందే ప్రకటించి వ్రాయించాడు గనుక నెరవేర్చుకు సిద్ధమయ్యాడు. లేఖనముల యందున్న దేవుని సంకల్పాన్ని ఎరుగకయే ఆ దినాన దేవుని నిర్ణయాన్ని జరిగించినారు నాటి యూదులు, యూదా మతాధికారులు ఇంతకు ఇది ఏ దినమున నెరవేరిందో ఒకసారి వాక్యాన్ని చూద్దాం.

‘మధ్యాహ్నం మొదలుకొని మూడు గంటల వరకు ఆ దేశమంతయు చీకటి కమ్మెను... యేసు మరలా బిగ్గరగా కేకవేసి ప్రాణము విడిచెను అప్పుడు దేవాలయపు తెరపైనుండి క్రింది వరకు రెండుగా చినిగెను, భూమి వణికెను, బండలు బద్దలాయెను. సమాధులు తెరువబడెను...” (మత్తయి 27:45-55) ప్రవక్తలందరు ప్రవచించిన యెహోవా ఏర్పాటు చేసిన దినం క్రీస్తు సిలువలో మరణించిన దినమని దీనిని బట్టి ఇట్టే గ్రహించగలము. యేసు మరణించి తిరిగి లేచాక లేఖనములన్నీ నెరవేరినవని చెప్పాడు (లూకా 24:44-48) ఆ తర్వాత అపొస్తలులు ప్రకటించారు. (అపో.కా. 3:13-26, 13:26-43). యేసు ప్రభువు కూడా ఆనాటి స్త్రీలు యేసు పిలువను మోయుచున్నప్పుడు ఏడుస్తుంటే కూడా నాగురించి ఏడవవద్దు, నేను వ్రాయబడిన ప్రకారము పోవుచున్నాను. మీ పిల్లలకోసం, వారు పొందబోయే శ్రమలకోసం ఏడవండి అన్నాడు. అనగా యేసు మరణం గూర్చి గాని, మరణదినం గూర్చి గాని ఎవ్వరూ ఏడవక, సంతోషించి గంతులు వేయకున్నా కనీసం దావీదు ప్రవచనాన్ని గూర్చి లోతుగా ఆలోచిస్తే అది అక్షరసత్యం అని బోధపడుతుంది.

ఎందుకంటే రేపే నాకు మరణ దండన అని తెలిస్తే ప్రతివారు ఎంత కుమిలి కుమిలి ఏడుస్తారో అందరికి తెలిసిన పచ్చి నిజం. అయితే నీవు! నేను పొందబోయే ఆ మరణ దండనను మరొకరు స్వీకరించి, నిన్ను / నన్ను విడుదల చేస్తే, విడిపింపబడినవారు ఎంత ఆనందించి పండుగ జేసుకుంటారో వేరే చెప్పనక్కరలేదు. కాబట్టే యేసు క్రీస్తు మరణ దినం వలన ప్రపంచ మానవాళికి ఎంతో మేలు జరిగింది. దీనినే సాలోమోను మహారాజు చెప్పాడు “ఒకని జన్మదినం కన్నా, ఒకని మరణదినమే మేలు” (ప్రసంగి 7:1) అయితే ఇది అర్థం కాని నామకార్థ క్రైస్తవులు యేసు జన్మదినమని పెట్టుకొన్న రోజు హ్యాపీ క్రీస్మస్ అంటూ గ్రీటింగ్స్ చెప్పుకొని, బహుమానాలు ఇచ్చుకొని గొప్ప పండుగ చేసుకొని వాక్యానికి విరుద్ధంగా ప్రవర్తించి నరకాగ్నికి

చేరువవుతున్నారు. నిజానికి క్రైస్తవులంతా యేసు మరణాన్ని గుర్తు చేసుకుంటూ హ్యాపీ గుడ్ డే అని గ్రీటింగ్స్ చెప్పి, బహుమానాలిచ్చుకొని, పండుగ జేసుకోవాలి. (యోహాను 18:14). కాని నేడు దీనికి పూర్తిగా వ్యతిరేకంగా మానవులు కల్పించిన పద్ధతులే దైవోపదేశములని భక్తి పేరుమీద కన్నీళ్ళతో గుడ్డిగా దేవున్ని ఆరాధించి ఆయన కోపానికి గురి అవుతున్నారు. (మార్కు 7:6-9, అపొ.కా. 28:26,27).

ఆనాటి పస్కాపండుగ దినం ఇశ్రాయేలీయులకు శుభదినం దానికి సాదృశ్యమైన క్రీస్తు మరణదినం గూడా నేటి ప్రపంచ ప్రజలందరికీ శుభదినమే. ఎవరు నిర్ణయించి పేరుపెట్టారో గాని గుడ్ ఫ్రైడే అని బాగా పెట్టారు. కాని దానియందు ఆనందించక, ఉపవాసాలు, ఏడ్పులు, పెడబొబ్బలుతో ఆ శుభదినాన్ని, దుర్దినంగా మార్చుతూ, క్రీస్తును మరలా సిలువ వేస్తున్నారు. 40రోజులు మాత్రమే శ్రమలని బైబిల్ లో ఎక్కడా లేదు. వాటిని ఆ మరణ దినానికి ముందు లెంట్ అని పెట్టి శుభకార్యాలన్నిటినీ చేయడం లేదు. ఇది అన్యాయం, అక్రమం. దీని గురించి కొందరు యేసుప్రభువు 40 రోజులు ఉపవాసముండి శ్రమపడ్డాడు గనుక మేం పాటిస్తున్నాం అంటున్నారు. ఇంతకు యేసు ఎప్పుడు శ్రమపడి 40రోజులు ఉపవాసమున్నాడో తెలుసా? తను దేవుని చిత్తాన్ని నెరవేర్చడానికి, బాప్తీస్మము తీసుకొని సువార్త ప్రకటించడానికి ఆయత్తపడటానికి ముందే (ట్రైనింగ్) ఆయన శ్రమపడ్డాడు. సిలువలో చివరి రక్తపు బొట్టు కార్చుతూ కూడా తన్ను హింసించిన వారిని దీవించి, క్షమించి, వారి కొరకు విజ్ఞాపన చేయడానికి దేవుడిచ్చిన తర్ఫీదు అది.

నిజంగా క్రైస్తవులు ప్రతి సం॥ క్రీస్తును చంపక, అన్యులవలె ప్రతి సం॥ 40రోజులు ఆచార ఉపవాసం చేయక, పోయే ఇరుకు మార్గములో ప్రయాణించడానికి, బాప్తీస్మం తీసుకొన్న వెంటనే మరియు సువార్తకు సమర్పించుకొన్న వెంటనే యేసు చేసినట్లు ఏమియు తినక ఘోరమైన, కటిక ఉపవాసం చేసి తమ శరీరాన్ని, దాని కోర్కెలను జయించాలి (లూకా 4:1-13). యేసు మరణము

వలన ప్రపంచానికి మేలు జరిగింది గనుక, ఆ దినము ఆనందించాలి. సిలువ వేయబడిన క్రీస్తును ప్రకటించిన పౌలు ఫిలిప్పీలోని సంఘంలో ఇలాంటి వాక్య వ్యతిరేక పనులు, భూసంబంధమైన పనులు చేసి క్రీస్తును మరలా సిలువ వేస్తుంటే వారి గూర్చి బాధపడి, వారిని ప్రభువును ఆనందించుడి, మలా చెప్పుదును ప్రతి దినము, ప్రతిక్షణము క్రీస్తులో ఆనందించమన్నాడు (ఫిలిప్పీ 4:4-6).

ఇంతకీ క్రీస్తు మరణించింది శుక్రవారమా? కాదా! అని అనేకుల సందేహం. క్రీస్తు మరణం ఈనాటి క్యాలెండరు ప్రకారం శుక్రవారం కాదు అని బైబిల్లోని లేఖనాలను జాగ్రత్తగా చదివినవారు మాత్రమే గ్రహించగలరు. కొందరు నవీన యూదులు (యాషువా, యావె సమాజం వారి మూడు రాత్రింబగళ్ళు అనగా 72 గంటలు ప్రకారం బుధవారం కూడా కాదు) అలాగే మహాజ్ఞానులనే అజ్ఞానులు, చెప్పిన అర్థరాత్రి జి.యం.టి. లెక్కలు కాదు. క్రీస్తు చనిపోయింది ఇశ్రాయేలీయుల కాలమానం ప్రకారం పస్కాపండుగ, పులియని రొట్టెల పండుగ దినాలు గనుక నీసాను నెల 14వ దినం చనిపోయాడు, మరుసటి విశ్రాంతి దినము వారంతంలో (సబ్బాతు) వచ్చే విశ్రాంతి దినము కాదు. పస్కా మరునాడే పులియని రొట్టెల పండుగ మొదటి దినం గనుక అది మహాదినం (యోహాను 19:31). ఆ తర్వాత మామూలుగా ఏడవదినమైన విశ్రాంతి దినము వచ్చును (ఇది 16వ దినము). ఇది కూడా విశ్రాంతి దినమేకాని నీసాను నెల 15వ దినము (లేవి. 23:4-8, మత్తయి 27:62-66) తెల్లవారితే వారములో మళ్ళీ మొదటి దినము వస్తుంది (ఇది 17వ దినము).

ఆ 17వ దినము రాత్రే అనగా తెల్లవారకముందే క్రీస్తు లేచాడు గనుక ఈ లెక్కన మనం లెక్క చూసుకొంటే, ఆనాటి యూదుల కాలమాన ప్రకారంగానే క్రీస్తు 3 రాత్రింబగళ్ళు సమాధిలో ఉన్నాడు (మత్తయి 12:39,40). మూడవ దినము లేదా మూడు దినములైన తర్వాత లేచాడు. అదే ఈస్టర్ పండుగరోజు. వారంలో మొదటి రోజుకు ఇప్పటి క్యాలెండర్ ప్రకారం ఆదివారం అనుపేరు పెట్టారు

గనుక ఈస్టర్ ఎప్పుడు ఆదివారం నాడే రావాలి గనుక దానిని ఫిక్స్ చేసుకొన్నారు. కాని శుక్రవారం సాయంత్రం సమాధిలో పెట్టి, ఆదివారం తెల్లారకమునుపే యూదుల కాలమానం ప్రకారం 3 రాత్రింబగళ్ళు (పూర్తి రాత్రింబగళ్ళు అని బైబిల్లో లేదు) రావు అనే విషయాన్ని సాతాను మాయలో పడి మరచిపోయారని తెలుస్తుంది.

ప్రతి సంవత్సరము ఈస్టర్ను ఎలా నిర్ణయిస్తారంటే యూదుల లెక్కప్రకారం వారి మొదటి నెల మొదటిరోజు మన తెలుగు క్యాలెండరు ప్రకారం ఉగాది, నెల మొదటి రోజు, తర్వాత 14వరోజు మరణదినం, ఆ తర్వాత 17వ దినం లేవాలి ఈస్టర్ రావాలి అయితే ఈస్టర్ ఆదివారమే రావాలని రూలు పెట్టుకున్నారు గనుక ప్రతి సంవత్సరం మార్చి నెల 21 (సమ రాత్రి దినం - Vorn of Equinox - ఉత్తరాయణం) తర్వాత వచ్చే మొదటి పౌర్ణమి తర్వాత వచ్చే మొదటి ఆదివారమే ఈస్టర్గా నిర్ణయిస్తారు. అంతకు ముందు వచ్చే శుక్రవారమునే శుభ శుక్రవారమని నిర్ణయించారు గాని క్రీస్తు నిజంగా వాక్యానుసారంగాను (1పేతురు 1:8-11) నేటి క్యాలెండరు ప్రకారంగా చూస్తే గురువారం చనిపోయాడు అని చెప్పవచ్చు. ఈ దినాలు, ఉత్సవకాలాలు, నెలలు, సం॥లు క్రైస్తవులు చేయకూడదని హెచ్చరించాడు పౌలు (గలతీ. 4:8-11, కొలస్సి 2:16,17). అంతకు ముందే క్రీస్తు మరణ దినాన్ని కాదు, మరణాన్ని ప్రచురించమన్నాడు (1కొరింథీ 11:26). ఈ విధంగానైనా అనగా పండుగ పేరుతోనైనా క్రీస్తును ప్రకటిస్తున్నామనే అజ్ఞానులకు పరిశుద్ధాత్ముడు ప్రతి దినం, ప్రతిక్షణం సువార్తను ప్రకటించమన్నాడు (2తిమోతి 4:1-8) సువార్త అనగా క్రీస్తు మరణ సమాధి పునరుత్థానములు (1కొరింథీ 15:1-3) దీనిని క్రైస్తవులైన వారందరు ఎల్లప్పుడు ప్రకటించాలి. సంవత్సరంలో ఒకరోజు, దానికి ముందు 40 రోజులు మాత్రమే ఏడుస్తూ ప్రకటించడం వాక్య విరుద్ధం. మరణకరమైన పాపం. కాబట్టి ప్రియులారా మీకందరికి హ్యాపీ గుడ్ (డే) ఫ్రైడే. దేవుడు మనల్ని దీవించి, తన వాక్యపు వెలుగులో నడిపించును గాక ఆమేన్.